



ERITREAN REVOLUTIONARY DEMOCRATIC FRONT

ክብርታት ህዝብታትና ዘዋረደን ተስፋእም ዘህጎገን ህግደፍ ይተኣለ!!

ህዝብታት ኤርትራ ብዙሕነታዊ ክውንነቶም ዘኸብሩ፡ ንሕግን ርትዕን ምእዙዛት ምጳኖም ሕሉፍ ታሪኽም ምስክርዮ። ህዝብታትና ኣብ ሞንጎ ዝተፈላለዩ ሃይማኖታዊ እምነታት፡ ናይ ምክብባር ልምድን ባህልን ዘማዕበሉዮም። ንጸላእቶም ሃንፍ ከይሃቡ ሓድነቶምን ፍቕርምን ዓቂቦም ዝመጹ እዮም። ተበራረይቲ ባዕዳውያን ገዛእቲ፡ ሃንቀውታ ነጻነት ህዝብታትና ንምብርዓን ዝተጠቐሙሉ ስልቲ፡ ሃይማኖታውን ኣውራጃውን ኣከዋውናኦም ንምምዘማዝ ፈተነ ምክያድ ምንባር ማህደር ታሪኽና የረድእ። ናይ ኣርባዓታት ፖሎቲካዊ መራሕቲ ወለድና፡ ሓድነት ኤርትራውያን ክዕቅቡ ክበሉ፡ ውዕል ፌደረሽን ምስ ኢትዮጵያ ምቕባሎም፡ ንሓድነት ህዝብታትና ዘለዎም ዓሚቕ ፍቕሪ መረጋገጹ እዩ ነይሩ።

ዘውዳዊ ኣገዛዝኣ ሃጸይ ሃይለስላሴ፡ ውሽጣዊ ሓድነት ህዝብታትና ብምልሕላሕ ውዕል ፌደረሽን ኣፍሪሱ ኤርትራ ሓንቲ ጠቕላይ ግዝኣት ኢትዮጵያ ክትከውን ምስ ወሰነ ድማ፡ ተቓውሞ ህዝብታት ኤርትራ ፈኸም እናበለ ካብ ጫፍ ናብ ጫፍ እናተባርዐ ከደ። ህዝብታት ኤርትራ፡ ካብ 60ታት ጀሚሮም ንኹሉ'ቲ ብመራሕቲ ውድባቶም ዝወርዶም ዝነበረ ኣደራፅ ተጻዊሮምዮም ከም ህዝቢ ኣንጻር ባዕዳዊ መግዛእቲ ከይተሓለሉ ዝተጋደሉ።

ብሰንኪ ናይ ምብሓት ሕልምታት መራሕቲ ውድባት ኤርትራ(ተሓኔን ህግሓኔን) ብብእዋኑ ዝውላዕ ዝነበረ ኣዕናዊ ዠናት ሕድሕድ፡ ንህዝብታትና ሓድነቶም ገማሚዑ ሻራዊ መርገጹ ክሕዙ ኣይገበሮምን። እኳ ደኣሲ፡ ኩሉኹም ደቅና ኢኹም፤ ንስኹም የማናይ ዓይንና፡ ንስኹም ድማ ጸጋማይ ዓይንና፤ ሰሚርኩም መግዛእቲ ኣባርሩ እናበሉ ንመራሕቲ ውድባት ምዲዶምን መኸሮምን። ዋላ'ኳ መራሕቲ ውድባት፡ ካብ ማዕዳን ምኽርን ህዝቦም ተኸታሎም ኣዕናዊ ዠናት ሕድሕድ እንተቐጸሉዎን ኣሸሓት ሓርበኛታት ተጋደልቲ፡ ብከንቱ ሂወቶም እንተሓለፉ፡ ህዝብታትና ግን፡ ንዠናት ሕድሕድ ብምረት እናተቓወሙ፡ መዓንጣኦም ኣስጢጦም፡ ባዕዳዊ መግዛእቲ ንምውጋድ፡ ካብኦም ዝጥለብ ኣበርኩቱ። ታሪኽ ዘይርሰዖ ጀግንነታዊ ቅያ ሰሪሖም ሃገራዊ ነጻነቶም ተጎናጸፉ። ናብ ናይ ሎሚ ኣርእስትና ብቐንዱ ንምትኳር፡ ሕሉፍ ታሪኽን ተሞኩሮን ተሓኔ-ጀብሃ ዓባይ ንጎድኒ ገዲፍና፡ ንተሞኩሮ ህግሓኔ/ ህግደፍ፡ ብመንጽር ሒዝናዮ ዘሎና ኣርእስቲ ንምድህሳስ ክንፍትን ኢና።

ውድብ ህግሓኔ(መራሕነቱ፤ ተጋደልቱን ሓፋሽ ውድባቱን) ሃገራዊ ነጻነት ንምርግጋጽ ኣብ ዝተኸየደ ነዊሕን መሪርን ብረታዊ ተጋድሎና፡ ታሪኽ ዘይርሰዖ ጀግንነታዊ ቅያ ከምዝፈጸሙ ክስመረሉ ዘለዎ ወርቃዊ ታሪኽ እዩ። እዚ ሓቂዚ ከምዘለዎ ኮይኑ፡ ምስዚ ጎድኒ ንጎድኒ፡ ንጸቢብ ናይ ስልጣን ሓሳባቲ ብማዕዶ እናቋመተ ዝመጸ ኢሳይያስን ጉጅለኡን ዝፈጸሙዎም ገበናት ግን፡ ጸብጸብካ ዝውዳእ ኣይኮነን። ኢሳይያስ ዝመርሖ ጉጅለ፡ ንውድብ ህግሓኔ ናይ ውልቀ ጥሪቱ ንምግባር፡ ከይሰልከየ ሰሪሖ። ካብ ህዝባዊ ሓይልታት ሓርነት ኤርትራ(ህሓኤ) ጀሚሩ፡ ዝበቐለ ምስጢራዊ ሰልፊ ኤማሰ፡ ሙሁራትን ዲሞክራሲያውያንን ተጋደልቲ፡ ዝተፈላለዩ ናይ ጸለመ ኣስማት(ፈሊጣውያን ኣናጽ፣ ቅዋራሻ፣ ኣዋጃውያን፣ ተበለጽቲ፣ ዝምቡላት.... ወዘተ) እናለጠፈ፡ ጃጅዮም ርእሶም ከድንኑ ወይ ድማ ክሓቁ ገበረ።

ኢሳይያስ ዝበላ እዝጊ በላ ዝብል ስነ-ኣእምሮ ኣብ ሙሉእ ውድብ ክሰርጽ ብምግባር፡ ፍጹም ጸረ ዲሞክራሲያዊ ኣሰራርሓ ክነግስ ኮነ። ናይ ህዝብታትናን ሓርበኛታት ተጋደልትን ቀጻሊ ናይ ስምረትን ሓድነትን ጸውዒት ንጎድኒ ብምጎሳይ፡ “ዓማ ሓራዲት ያ ክትሓቅቅ ኣሎዎ” ዝብል ጭርሖ ሒዞ፡ ብብእዋኑ ዠናት ሕድሕድ እናባርዐ፡ ሰብኣዊ፣ ንዋታውን ሞራላውን ዓቕምታት ህዝብታትና ዘዳኸመ ጉጅለ እዩ።

ኣብ ህግሓኔ፡ ገባርን ሓዳግን ስልጣን ዝወነነ ኢሳይያስን ምስጢራዊት ሰልፋ ኤማሰ/ኤህሰሰ(ኤርትራዊ ማሕበርነታዊ ሰልፊ/ ኤርትራዊ ህዝባዊ ሰውራዊ ሰልፊ) ንሓረስቶት “ጭንር ዳንጋ፡ ንሙሁራት ድማ ተበለጽቲ ዝብል ሰይሙ፡ ኣብ ሞንጎኦም ሕድሕድ ምትእምማን ክልሕልሕ ብምግባር፡ ምእዙዛትን ተግባርትን መምርሒታት ኢሳይያስ ጥራሕ ክኾኑ ገበረ።

አብ ህግሓኤ፡ ብመስርሕ ልዕልነቱን ገባሪ ሓዳግነቱን ዘረጋገጸ ኢሳይያስ አፈወርቂ፡ ሜዳ ኤርትራ ንበይኑ ብሒቲ ብአመራርሓኡ ባዕዳዊ መግዛእቲ ደምሲሱ መላእ ሃገር ተቐጻጸሩ ፕረዚደንት ክኸውን ምስ በቐዕ፡ አብ ህዝብታት ኤርትራ ኣኸብሮት ክህልዎ፡ ናይ ህዝቢ ወሳንነት ክእምን ትጽቢት ዝግበረሉ ኣይነበረን። ልክዕ ካብ ሜዳ ጀሚሩ ንህግሓኤ ከም ውልቀ ጥሪቱ አብ ሕፍኒ ኢዱ ስለዝሓዛ፡ ንህዝብታት ኤርትራ ድማ፡ ከምድላዩ ዝእዝም ገላታቲምበር፡ ዓንዲ ሕቕ ሰውራ ኮይኖም፡ ሓብሒዮም አብ ሕቕእም ተሸኪሞም አሰመራ ክኣቱ ዘብቐዮም፡ ከም ቀንዲ ሰብ ውዕለቱ ክቐጽሮም ፖሎቲካዊ ባህሪ ኣይፈቐደሉን። ጸረ ህዝብነቱን ፍጹም ጸረ ዲሞክራሲያውነቱን፡ ገና ብሽም ሰልፌ ነጻነት ክፍንጨል እንክሎ ሓቢሩ ዝበቐለ፡ አብ ህዝባዊ ሓይልታት ርእሱ ዘቐነዕ፡ አብ ህግሓኤ ድማ ዝገበለ ዘይምሕር ሕግሙ እዩ።

ህዝብታት ኤርትራ፡ ኣንጻር ባዕዳዊ መግዛእቲ ኢትዮጵያ ን30 ዓመታት ብዘይምሕላል ዝተጋደሉ እንታይ ስለዝደለዩኹም ንዝብል ሕቶ ናብ ሰፊሕ ዝርዝር ምእታው ኣይከክሮልዮናን። ብሓጸሩ ንምጥቃስ፡ ድልዮቶም አብ ነጻን ልኣላዊትን ሃገሮም፡ ካብ ባዕዳዊ መግዛእቲ ብመሰረቱ ዝተፈለየ ፖሎቲካውን ማሕበረ-ቁጠባውን ለውጢ ንምርካብ ነበረ። ሂወት ጨላቕዕ ደቆም፤ ጥሪቶም ንብረቶም አብ ዝገበሩላ ሃገር፡ ከም ህዝቢ ተሸቢሮም፤ ሰብአውን ዲሞክራሲያውን መሰሎም ተሓልዮሎም፤ ማዕርነቶም ተሸቢሩሎም፤ ቁጠባዊ ሂወቶም ከመሓይሹ እዩ ዝነበረ። እዚ ድማ፡ አብ ትሕቲ ብንቕሕ ተሳትፎእም ዝተመያየጡሉን ዘብሰሉዎን፡ አብ መወዳእታ ድማ፡ ብወክልቶም ዝጸደቐ ሃገራዊ ቅዋም፡ ብድምጻም ዝመርጹዎን ዝቐጸሩዎን ህዝባዊ ዲሞክራሲያዊ መንግስቲ ከመሓደሩ እዩ።

እንተኾነ ግን፡ ብኢሳይያስ ዝቐመ መንግስቲ ህግሓኤ/ህግደፍ፡ ኣንጻር ትጽቢታትን ድልዮታትን ህዝብታት ኤርትራ ደው ክብል ጊዜ ኣይወሰደሉን። አብ ሳሕል ዝገበለ ፍጹም ጸረ ዲሞክራሲያዊ ባህሪ ኢሳይያስን ብሽሙ ዝምሕሉን ዝጥሕሉን መሳርሕቱን፡ ሰብአዊ ክብርታት ህዝብታትና ከራኸሱ ኣይዓጀቦምን።

አብ ድሮ ነጻነት፡ “ኤርትራ ማሕበራዊ ፍትሒ ዝሰፈና ሃገር ክትከውን እያ” ኢሉ ዝተመባጸዐ ኢሳይያስ፡ አብ ጽባሕ ነጻነት ናይ ደመወዝ ሕቶ ኣልዒሎም ሰላማዊ ሰልፌ ዘካየዱ ተጋደላቲ፡ ቀንዲ መራሕቲ ምንቅስቓስ እዮም ዝተባሃሉ ንማእሰርቲ ክዳረጉ እንክሎዉ፡ ቀንዲ ተዋሳኢት ዝነበረት ኣሃዱ፡ ብሽም ዳግመ ስርርዕ፡ ኣባላታ ተበታተኑ። ብተመሳሳሊ ማሕበራዊ መነባብሮና ይመሓየሽልና ኢሎም ንዝሓተቱ ጀጋኑ ኣካለ ስንኩላት ‘ኣንቂቕኹም’ ብምባል፡ ኮማንዶ ልኢኹ ብጥይት ዓጸደም፤ ዝእሰር ኣሲሩ ኣሕቂቕ ሕቶእም ደቐሶ፤ ዓንዲ ሕቕ ሰውራ ኮይኑ፡ ደቂ ዓንገሊ ዘጋደለን ዝተጋደለን ህዝብና ድማ “አባይ ዝነበርካ ኢኻ” ብዝብል ክደሃልን ርእሱ ከድንን፡ ናብ ዝለኣኸኹዮ ብዘይ ቀልባዕባዕ ዝኸይድ ግሉዝ ፍጥረት ክኸውን ተገደደ።

ድሕሪ ነጻነት፡ ምስ መብራህቲ፤ ማይ፤ ምስ ምኽባር መነባብሮ ተታሓሒዞም፡ ንኢሳይያስ አፈወርቂ ዝቐረቡሉ ሕቶታት ህዝቢ ከምልሰ እንክሎ፡ “ንሕና ሰንበት ሰንበት በጊዕ ዘይሓረድናልኩም ዲኹም ደሊኹም... ወይስ በርሚል ናፍጣ አብ ገዛውትኹም ዘይቀረብናልኩም ኢኹም ደሊኹም?..” ወዘተ ብምባል፡ አብ ልዕሊ ህዝብና ዘለዎ ክቱር ንዕቀት፡ ሰብአዊ ክብረታቱ ዘራኸሰ መልሲ ከምዝሃበ ዝገከር እዩ።

አብ ትሕቲ፡ ብርእሰ ፋሽስት ኢሳይያስ ትምራሕ ዘላ ኤርትራ፡- ደቂ ሰባት ብዘይ ፍቓድ ቤት ፍርዲ፡ ብውሳኔ ኣባላት ሃገራዊ ድሕነትን ወታሃደራዊ ሰብ-ስልጣናትን፡ ከም ኣቕሓ ሕድሪ አብ መደበር ፖሊስ ተአሲሮም ንዓመታት ብዘይሓታቲ ክበልዩ ጸኒሑምን ኣሎዉን። አብ ዝተፈላለዩ ግንባራት ድማ፡ ኮብሊልኩም ተባሂሎም አብ ቅድሚ ሰራዊት ዝተረሸኑ መንእሰያት፡ ቁጽሮም ኣሃዱታቶም ይፈልጡእም። ሰብ ከይፈለጠም ተጨውዮም፡ አብ ጋህስታት ዝተገሓፉን፡ አብ ጎዳንዲ ዕድመእም ዝበልዩ ዘለዉ ንጹሃት ኤርትራውያን ብዓሰርተ ኣሸሓት ዝቐጸሩ እዮም።

ሓረስቶት ሃገርና፡ እኸሎም ካብ ቆፎኦም ስለዝተወሰደን፡ ዝተረፈ ድማ አብ ዕዳጋ ኣውሪዶም ብዝደለዩዎ ዕዳጋ ክሸጡ ስለዘይከኣሉ ዘቐረቡዎ መረረን ሕቶን፡ ብኢሳይያስ “ሕንቓቕ እዩ” ዝብል ናይ ላግጺ መልሲ ከምዝተወሃቦም ንዝከር። መንግስቲ ህግደፍ፡ ካዝንኡ ንምዕባይ፡ ስርናይን ስገምን ይቦቐሎም እዩ ዝተባሃሉ ጎላጉል መሬት ከበላ፡ ብሓይሊ እናመንጠለ፡ ብዘይፍቶቶም ናብ ዞባ ጋሽ-ባርካ ክወርዱ ዘካየዱ ግዱድ ሰፈራ፡ ሂወት 10ትታት ኣሸሓት ሓረስቶት ነበርቲ ዓድታት ከበላ፡ አብ ሓደጋ ዘውደቐን፡ ምስ ነበርቲ ጋሽ ባርካ ድማ ናብ ግጭትን ቅርሕትን ክኣትዉ ዝገበረ እዩ።

ፋሽስታዊ ስርዓት ኢሳይያስ፡ ብሰንኪ ገባቲ ፖሊሲኡ፡ መነባብሮ ህዝብታትና አብ ሕማቕ ኩነታት ብምውዳቕ፡ ናይ ከተማታት ህዝብና፡ ባኒ ብኩቦን ክዕድግ ለይቲ ብኣሳሒታ ቁሪ እናተገርፈ መስርዕ ሓዙ ክሓድር ዘገደደ ስርዓት እዩ። ህዝብና ናይ ማይን ኤሌትሪክን ቀረብ ብምቁራጽ አብ ከቢድ ቅልውላው ክወድቕ ኮይኑ ኣሎ። ሕሉፍ ሓሊፉ፡ ህዝቢ ብስእነት ማይ ዘጋጠሞ ጸገም ንመንግስቲ ከማርር ብምጅማሩ፡ ኢሳይያስ አፈወርቂ አብ መግለጺኡ “ማይ ኣይኮነንን ናብ ሰብ ዘለዎ ዝመጽእኒ ሰብ እዩ ናብ ማይ ዘለዎ ዝኸይድ” ብምባል፡ ብሂወት ህዝብና ኣላገጹ። “ሰራሕ ሎሚ ራህዋ መጻኢ” ብዝብል ጭርሖ፡ ብጥሜትን ዓጸቦን ህዝብታትና እናሸከሰለ ዝመጸ ስርዓት እዩ።

ፋሽስታዊ ስርዓት ህግደፍ፡ ህዝብና ዓቕሉ ጸቢቡም ምህላዉን፡ ተመሊሱ ከምዝበልዎን እናተገንዘበ ብምኻዱ፡ ናብ ሓድሽ ዓቕሉ ጸብትን እንታይ መጻና ዝብል ጭንቀትን ክወድቕ ዝገብር ስልቲ ምሂዙ፡ ኣልማማ ናይ ምዕጣቕ ወፈራ ኣካየደ። እዚ፡ ዕድመ፣ ጾታን ሞያን ዘይፈሊ ክካየድ ዝጸንሐ ሰፊሕ ናይ ምዕጣቕ ወፈራ፡ ኣብ ሞንጎ ህዝብታትና ሓድሽ ጽልእን ቅርሕንት ዝውልዕን ንፋሽስታዊ ስርዓት ኢሳይያስ ድማ፡ ኣብዚ ዕርጲዚ ተሓቢኡ ዕድመ ስልጣኑ ከናውሕ ዝተማሃዘ ሰራም ስልቲ እዩ። እዚ ስርዓትዚ ኣብዚ ጥራሕ ክይተወሰነ፡ ነቶም ብኣልማማ ዘዕጠቑ ወገናትና፡ ካብ መሳርዕ ጀሚሩ ክሳብ ብርጌዓት ወዲቡ፡ ብብተራ ኣብ ሓለዋ ቤት-ጽሕፈታት ክዋፈሩ፣ ኣፍራዛ፣ ባዴላን ትርንሸዋን ሒዞም ኣብ ከባቢ ኣስመራ ዝሰራሕ ዘሎ ዲጋ፡ ብጉልበቶም ክኹዕቱ፡ ሑጻን ሓመድን ብዝባዮም ክንጻዕዙ ይግብሮም ኣሎ። እዚ ኮነ ኢልካ ሰብኣዊ ክብረታት ህዝብታትና ዝዶቅሱ፡ ተስፈኢም ዝቐትል መደብዚ፡ ቀንዲ ዕላምኡ ነቲ ብብእዎኑ እናተባልሐ ዝመጽእ ዘሎ ውሽጣዊ ቁጠዕ ህዝብታትና ንምቁጽጻር ዝዓለመኳ እንተኾነ፡ ናይ መንግስቲ ህግደፍ ናይ መወዳእታ ዕርባት ምልክት ምበር፡ ናይ ሓያልነቱ ምልክት ከምዘይኮነ ርግጽ እዩ።

ርእሰ ፋሽስት ኢሳይያስ፡ ኣብ ናይ ልዕሊ 22 ዓመታት ዘበነ ስልጣኑ፡ ክብረታት ህዝብታትና ዘዋርዱ ተስፍኦም ዝብሕጉን ዝተፈላለዩ ተግባራት ክፍጽም ምጽንሑ ብብዙሕ ኣብነታት ምርግጋጽ ይክእል። ጨካን ምሕደራ ስርዓት ህግደፍ ፍጊዕ ኢሉ ዝመረሮም፡ ካብ ሰራዊት ምክልኻልን ቤት-ትምህርታትን ሃዲሞም ናብ ስደት ዝውሕዙን ኣብ ንቦታት ዓድታቶም ዝሕብኡን መንእሰያት፡ ወለዶም፡ 50 ሺሕ መቐጻዕቲ ክኸፍሉ፡ ዘይዓደዩ ድማ ኣብ ቤት-ማሰርቲ ክዳጎኑ፡ ዝሓርሱም መሬት እናመንጠለ ሂወቶም ኣብ ሓደጋ ክወድቑ ገይሩዩ። ካብዚ ዝኸፍኦ ድማ፡ ላዕለዎት ናይ ድሕንነትን ሰራዊትን ሓለፍቲ፡ ምስ ራሻይዳን በደዊንን ተመሳጢሮም፡ ንመንእሰያትና ካብ ሳዋን ሱዳንን ብምጭዋይ፡ ኣዝማዶም ዓሰርተታት ኣሸሓት ዶላራት ክዓድዩ፡ እንተዘይኮነ ድማ፡ ውሽጣዊ ኣካላቶም ብደምም እናጠብሑ ንዕዳጋታት ከውርዱም ጸኒሑም። ፋሽስታዊ ስርዓት ህግደፍ፡ ሰብኣዊ ሕልናኦም ብዝሸጡ በላዕቲ ሰብ ኣጋንንቲ ዝቐመ ጉጅለ ብምኻኑ፡ ሰብኣዊ ክብረታት ህዝብታትና ክሕሉ ብፍጹም ኣይክእልን።

ፋሽስታዊ ስርዓት ኢሳይያስ፡ ነቶም ካብ ዓዶም ሃጽ ኢሎም፡ ብዝኣረጋ ጀላቡ ባሕሪ መዲተራንያን ክሰግሩ ዝጣሓሉ ብኣማኢት ዝቐጸሩ መንእሰያት ኤርትራውያን ተገዲሱሎም ኣይፈልጥን። ካብ ኩሉ ንላዕሊ እቲ ዝኸፍኦ ድማ፡ ብ3 ጥቅምቲ 2013 ኣብ ከባቢ ደሴት ላምፕዱዛ ዘጋጠመ፡ ህጻናት፣ ጥንሳትን ኣደታትን ዝሓወሰ ዘሰቅቕ ጅምላዊ ህልቂት ኤርትራውያን፡ ንማሕበራሲብ ዓለም ዘሰንበደን ኣብ ዓሚቕ ሓዘን ዘውደቐንኳ እንተኾነ፡ ካብ እንዳ ኢሳይያስን ህግደፍን ግን፡ ይትረፍ ሓዘን፡ ንዝሞቱ ወገናትና ዓዶም ተመሊሶም ክቐርቡ ፍቓድ ኣይሃበን። ስለዝኾነ ድማ፡ ሓመድ ዓዶም ተነፊጉዎም፡ ኣብ ዓዲ ጓና ክድበዩ ኮይኖም ኣሎዉ።

ኢሳይያስን ጉጅልኡን፡ ኣብ ዕድመ ፖሎቲካዊ ስልጣኖም ጥራሕ ዘይኮነሱ፡ ገና ካብ ሜዳ ጀሚሮም ኣብ ልዕሊ ሰብኣዊ ክብርታት ህዝብታትናን ተቐላብቲ ደቁን ኩናት ከም ዝኣወጁ ንምርግጋጽ ዘጸግሞ ኣይኮነን። ርእሰ ፋሽስት ኢሳይያስ፡ ኣብ ዘበነ ስልጣኑ፡ ብዝተኸተሎም ፍጹም ጸረ ህዝቢ ፖሊሲታት፡ ብሩህ ተስፋታት ህዝብታትና ዘህገገ ጥራሕ ዘይኮነሱ፡ ከም ህዝብን ሃገርን ንሓደጋ ብርሰትን ምብትታንን ዘቃልዕ ምኻኑ ንኹሉ ከም ጸሓይ ቀትሪ በሪህ ኣሎ። እዚ ስርዓትዚ ዕድመ ስልጣኑ ንምቕጻል ዘብቅዖ ትንፋሲ እንተረኺቡ፡ ህዝብናን ሃገርናን ነበረ ንምግባር፡ ጫካን ስጉምታት ካብ ምውሳድ ንድሕሪት ኣይምለሰን። ህዝብታትና፡ ክብርታቶም ተዋሪዱ፣ ተስፋኦም ምህንገጥ ጥራሕ ዘይኮነሱ፡ ኣብ ተኣፋፊ ኩነታት ከምዘለዉ ዘይሕባእ ሓቂ ኮይኑ ኣሎ። ስለዝኾነውን ዚህ ሓደጋዚ ብቐዳምነት ንምዕጻፍ፡ ዓቕምታት ሓይልታት ተቐውሞና ክወሃሃድ ይህልዎ።

ህሉው ኩነታት ህዝብታትና ክረክ እንከሎ፡ ብትሕዝቶኡ ካብ ፋሽስታዊ ስርዓት ህግደፍ ዘይፍለ ስርዓት፡ ዳግም ክጸወሩ ከምዘይክእሉ ንምግንዛብ ኣየጸግምን። ኣብዚ እዋንዚ፡ ኩሉ ዓቕምታትና ኣወሃሂድና እካይዶ ቃልሲ፡ ህዝብን ሃገርን ኤርትራ ብዘተኣማምን ዘድሕን ክኸውን ይግባእ። ብኸመይ? እንተኣኢልና፡ ብቐዳምነት ንፋሽስታዊ ስርዓት ህግደፍ ብዝተወሃሃደ ዓቕምታትና ብምውጋድ፡ ንኹሎም ፖሎቲካዊ ሓይልታት ዝሓቐፍ መሰጋገሪ መንግስቲ ምቕጻ፤ ብሰላማውን ዲሞክራሲያውን ውድድር ፖሎቲካዊ ሓይልታትን ብሰፊሕን ንቕሕን ተሳትፎ ህዝብታትናን ሃገራዊ ቅዋም ምጽዳቕ፤ ብድምጺ ህዝብታትና ህዝባዊ ዲሞክራሲያዊ መንግስቲ ብምትካል ጥራሕ ማለት እዩ። ካብዚ ወጻኢ፡ መሰጋገሪ መንግስቲ ብምብሓት፡ ሰላማውን ዲሞክራሲያውን ውድድር ኣበርዒኻ፡ ውሳኔ ህዝቢ ብምጭብርባር መንግስታዊ ስልጣን ንምሓዝ ዝግበር ጻዕሪ፡ ንዝኸፍኦ ሓደጋ ዝዕድም እዩ። ስለዝኾነ ድማ፡ ኣብ ቅድመና ዘሎ ግድል፡ ዝተዋረደ ክብርታትን ዝሃገገ ተስፋታትን ህዝብታትና ክንክሕስ ምብቃዕ፡ ናይዚ እዋንዚ ህጽጽ ሕቶ ኮይኑ ምህላወዩ። ውድብና ሰውራዊ ዲሞክራሲያዊ ግንባር ኤርትራ፡ ፋሽስታዊ ስርዓት ህግደፍ ብምውጋድ ክብረታት ህዝብታትና ናብ ንቡር ቦትኡ ንምምላሰን መጻኢ ተስፋታቶም ንምኸላዕን ኣብ ዝካየድ ዲሞክራሲያዊ ተጋድሎ፡ ከም ወትሩ እጃሙ ንምብርካት ድሉው እዩ።

**ዜናን ባህልን ቤት-ጽሕፈት፡
ሰውራዊ ዲሞክራሲያዊ ግንባር ኤርትራ(ሰደግኤ)**